



**QORTI CIVILI
PRIM' AWLA**

**ONOR. IMHALLEF
ANTHONY ELLUL**

Seduta tad-29 ta' Lulju, 2013

Citazzjoni Numru. 4/2008

**Alfred Debono u martu Theresa Debono ghal kull
interess li jista' jkollha u b'digriet tat-2 ta' Frar 2010 il-
kawza tkomplet ukoll f'isem Carmelo, Joseph u Mark
Anthony ahwa Debono wara l-mewt tal-attur**

Vs

Joseph Debono u Ignatius Debono

Permezz ta' sentenza preliminari tal-11 ta' Ottubru 2011
din il-qorti ddecidiet:

*"13. Il-qorti ghalhekk wara li tichad l-eccezzjoni ta' nuqqas
ta' kompetenza tilqa' l-ewwel talba tal-atturi u tikkundanna
lill-konvenuti sabiex fi zmien tliet xhur millum jaghtu kont*

tal-amministrazzjoni tagħhom tal-beni tal-wirt ta' (i) Ignazio senior u (ii) Theordora mizzewgin Debono, ta' (iii) Dun Guzepp Grech u ta' (iv) Carmena Callus. Il-kont għandu jsir kif ighidu u jridu l-art. 389 u 390 tal-Kodici ta' Organizazzjoni u Procedura Civili. L-atturi jkollhom zmien ta' xahar mid-differiment li jmiss sabiex ighidu jaqblux jew le mal-kont u, jekk ma jaqblux, jindikaw il-partiti li jopponu u jfissru sew ir-raguni għall-opposizzjoni. Jekk il-konvenuti jonqsu milli jagħtu dan il-kont fiz-zmien li qiegħed jinġhatalhom, l-atturi jkollhom is-setgħa fi zmien xhar mis-seduta li jmiss li b'nota mahlufa jispecificaw is-somma li għandha tingħatalhom.”.

Konkluzjoni li l-qorti waslet għaliha wara li kkonfermat li:

“12. Ma huwiex kontestat illi l-konvenuti għandhom f'idejhom l-amministrazzjoni tal-wirt tal-persuni msemmija fir-rikors mahluf, u ma huwiex kontestat ukoll illi l-atturi għandhom sehem f'kull wirt u għalhekk interess fil-beni amministrati. Dan johloq fuq il-konvenuti l-obbligazzjoni li jagħtu kont tal-amministrazzjoni tagħhom u jagħti lill-atturi l-jedd li jinġhataw dan il-kont.”.

Issa fadal it-tieni talba li taqra:-

“Tordna lill-konvenuti jew min minnhom sabiex ihallsu lir-rikorrenti dak li jirrizulta li jispetta lilhom mill-istess amministrazzjoni tal-beni komuni, kif ukoll is-sehem tar-rikorrenti mill-qbiela u kirjiet li jigu mħallsa lir-rikorrenti mill-kerreja – kollox kif intqal fuq u għar-ragunijiet fuq premessi.”.

1. Jekk it-tieni talba hija mahsuba biex tikseb bidla fis-sistema ta' amministrazzjoni biex l-atturi jibdew jithallsu direttament mill-inkwilini, it-talba hija improponibbli jekk il-beni komuni ma jinqasmux. Is-sistema ta' amministrazzjoni għandu jkun wieħed li miegħu taqbel il-parti l-kbira tal-komproprjetarji, basta jkun ġust u ekwu għal kulhadd;

2. L-atturi għandhom jindikaw l-iskop tal-prova ta' kull xhud dikjarat u jsemmu kull xhud b'ismu;

3. Il-konvenuti qatt ma ghamlu xi att ta' amministrazzjoni minghajr ma kellhom l-awtorizzazzjoni u l-kunsens espressa tal-parti l-kbira tal-komproprietarji;

4. Dwar l-ewwel talba, jidher li l-atturi ga jafu kull ma hemm x'taf fuq l-amministrazzjoni, u kull nuqqas ta' taghrif ma jahtux ghalih il-konvenuti li ghamlu minn kollox biex lill-atturi jgharrfuhom b'kollox;

5. Il-konvenuti kienu dejjem lesti li jhallsu lill-attur sehmu mid-dñul wara li jitnaqqsu l-ispejjez tal-amministrazzjoni, izda, billi l-partijiet qatt ma setghu jiltaqghu biex jiftiehm u dwar l-ispejjez, qatt ma setghet issir il-likwidazzjoni, izda l-konvenuti huma lesti li jhallsu l-ammont li jigi likwidat mill-qorti;

6. L-attur Alfred Debono ghandu f'idejh flus kontanti tal-komproprietarji u dawn ghandhom jitqiesu biex issir il-likwidazzjoni;

7. Il-konvenuti jopponu għall-ispejjez ta' din il-procedura, u l-ispejjez kollha kagunati mill-intransigenza tal-attur għandu jhallashom hu.

Konsiderazzjonijiet.

L-Artikoli 389 u 390 tal-Kap. 12 jipprovdu:-

“389 (1) kull min hu obligat li jaghti kont, ghandu jipprezentah bid-dokumenti kollha li jiggustifikawh.

(2) Jekk xi wiehed mid-dokumenti jkun att pubbliku, tkun bizzejjed li ssir riferenza ghalih.

390 (1) Il-kont ghandu jkun fih:

(a) tifsira cara tal-hwejjeg li taghom ghandu jinghata kont;

(b) il-partiti tad-dhul;

(c) il-partiti tan-nefqa;

(d) il-bilanc li ghad irid jidhol u l-hejjeg li ghandhom jittiehdu lura;

(2) Il-kont ghandu jaghlaq b'rijassunt.”.

Fil-15 ta' Novembru 2011 il-konvenuti pprezentaw dokument intestat '**Rendikont**' (fol. 284) fejn iddikjaraw li:-

- i. it-taghrif li kienu qeghdin jaghtu kien jibda mill-1987, *“Dana jinghad peress li l-esponenti bdew jamministraw il-proprjeta’ komuni taghhom biss wara li gie nieqes missierhom (Carmelo Debono) u l-esponenti kollha, inkluz Alfred Debono, kienu jamministraw il-beni flimkien u kienu jattendu laqghat regolarment. Minkejja ‘l fuq premess l-esponenti kellhom sabiex ifissru sewwa x’gara mis-sena 1987 ‘l hawn jipprovdli dettalji (sa fejn jafu huma) ta’ x’sar u/jew x’setgha sar qabel dak in-nhar”* (fol. 284).
- ii. Mill-introjt u li kien hemm sal-2008, huhom Alfred Debono kien jispettah is-somma ta’ Ewro 4,733.17 sal-2008 u Ewro 4,810.99 sal-2011. Jirrizulta li b’cedola ta’ depozitu numru 883/2010 is-somma ta’ Ewro 4,734.52 giet depozitata favur l-atturi.

B’att gudizzjarju prezentat waqt is-seduta tat-18 ta’ Novembru 2011 l-atturi ddikjaraw l-oggezzjonijiet taghhom ghar-rendikont li pprezentaw il-konvenuti. Hi fuq din il-bazi li l-qorti trid tiddeciedi:-

(a) **Rendikont kellu jigi pprezentat mill-konvenuti u mhux ukoll minn Theodora Micallef u Moses Debono.**

Ir-rendikont gie pprezentat mill-konvenuti, pero hu wkoll iffirmit minn zewg ahwa li m’humix parti ghall-proceduri. Pero’ dan ma jbidel xejn ghaliex hu rendikont li taw il-konvenuti.

(b) **Oggezzjoni li r-rendikont beda mis-sena 1987.**

Is-sentenza preliminari ma tghidx minn liema sena l-konvenuti ghandhom jaghtu rendikont. L-atturi jsostnu li r-rendikont kellu jinghata mid-data tal-mewt ta’ Carmelo Debono, cjoe’ 17 ta’ Jannar 1975 in kwantu jippretendu li dak kien iz-zmien li kienu hadu taht idejhom l-amministrazzjoni tal-wirt ta’ Ignazio u Theodora konjugi Debono.

Mill-atti hu evidenti li kien hemm affarijiet li kienu qeghdin jaghmlu l-konvenuti. Hekk per ezempju:-

Kopja Informali ta' Sentenza

- i. Kien hemm kont bankarju ma' BOV f'isem Ignatius Debono u Fr Gatt;
- ii. Fis-23 ta' Frar 1980 ghamel ftehim ma' certu Azzopardi (fol. 59) dwar garaxx numru 15, Triq Argotti, Floriana.
- iii. Joseph Debono kien jigbor qbiela dwar l-art ta' Gharram (ara ktieb ta' ricevuti fol. 80) imqabbla lil Filippo Attard. L-ewwel ricevuta ggib id-data tal-14 ta' Settembru 1980.

Pero jirrizulta li kien hemm affarijiet li fihom kien involut Alfred Debono. Hekk per ezempju:-

- i. kien il-hlas ta' taxxa ta' successjoni ta' Carmel Debono. Mir-ricevuti prezentati jirrizulta li kien hemm hlasijiet li saru minn Alfred Debono fl-24 ta' Jannar 1979 (fol. 167) u 14 ta' Gunju 1979 (fol. 173);
- ii. Kien hallas lill-ohtu Theodora Micallef sehemha u sehem hutu l-ohra, tal-kera dwar garaxx fil-Floriana ghas-sena 1998.

Pero' jidher li l-konvenuti nsew x'iddikjaraw fit-twegiba guramentata:-

*"1.2 Illi dwar il-hames paragrafu jigi spjegat li l-assi komuni huma indivizi bejn diversi familji. Fir-rigward tal-familja tal-kontendenti l-familja Debono tamministra s-sehem taghha u dan billi l-ahwa kollha hlief Alfred (li jirrifjuta jattendi) jiltaqghu kull gimgha, nhar ta' tlieta fil-għaxija, u jaghtu rendikont lil xulxin ta' x'gara u ma garax, u xi whud mill-familja Gatt kienu jattendu wkoll. **Biss ir-rikorrenenti Alfred minn dejjem irrifjuta li jattendi għal dawn is-seduti, għalkemm mitlub jagħmel dan diversi drabi.** Iktar minn hekk wara li l-intimati u l-ahwa l-ohra bghatulu ittri biex jinfurmawh x'qed jigri, Alfred insista li ma ghandhomx jintbaghatulu l-ebda korrisondenza ohra."* (enfazi tal-qorti, fol. 10).

Mela f'dan il-paragrafu qeghdin jikkonfermaw li Alfred Debono ma kienx jamministra l-gid.

Jigi rilevat ukoll li fis-sitt paragrafu tar-rikors promotur l-atturi ppremettew li l-konvenuti:

- a) qatt ma taw rendikont tal-amministrazzjoni;
- b) ghamlu kuntratti u ftehim ma' terzi minghajr ma kkonsultaw mal-atturi;
- c) qatt ma ddistribwew dik il-parti mill-introjtu li kienu intitolati ghalha;

Il-konvenuti wiegbu li:

- a) ghandhom il-proprjeta indikata fid-dokument A annessa mat-twegiba (1.4);
- b) jafu li missierhom kellu diversi kontijiet f'isem id-ditta Ignazio Debono & Sons jew A.C.A. Debono, pero m'ghandhom dettalji dwarhom (1.5);

Imbaghad fit-twegiba guramentata filwaqt li huma jikkonfermaw li kellhom l-amministrazzjoni, ma llimitawx dan ghal xi perjodu partikolari.

Meqjus dan kollu l-qorti taqbel mal-fehma tal-atturi. Ir-rendikont irid ikun shih, cjoe' meta miet il-missier Carmelo Debono (17 ta' Jannar 1975).

(c) **Wirt ta' Ignazio u Theodora konjuqi Debono.**

Minn dak li fehemet il-qorti, Ignazio Debono kellu ditta bl-isem *A.C. & A. Debono*. Fid-denunzja ta' Carmelo Debono jinghad "*del fu Ignazio*". Minn din id-ditta Carmelo Debono, bhala wiehed mill-werrieta ta' missieru Ignazio Debono, kellu kwart indiviz (1/4)¹. Il-konsistenza tal-gid li kellha din id-ditta, kemm bhala mobbli u immobbli, kien konsiderevoli. M'huwix car jekk dan il-gid kienx diga' jezisti fid-data tal-mewt ta' Ignazio Debono jew sarx wara u kif tqassam.

Fir-rendikont li taw il-konvenuti:-

- i. ma jinghadx fhix kien jikkonsisti l-wirt ta' Ignazio u Theodora konjuqi Debono.

¹ Fit-testment ta' Ignazio Debono jissemmew hamest (5) itfal, Carmelo, Andreana, Giorgia u Antonio u Giuseppe ahwa Debono.

- ii. ma jissemmewx il-hlasijiet li nghataw l-ahwa u li deheru bhala self.
- iii. ma jinghadx x'sar mill-flus tad-ditta A.C. & A. Debono. Minn dak li qeghda tifhem il-qorti jidher li dawn kienu nqasmu mal-werrieta ta' Giorgia Gatt, wahda mill-werrieta ta' Ignazio u Theodora konjugi Debono (ara dokumenti a fol. 158, 159, 160).

Dwar l-ilmenti tar-rikorrenti li:-

i. **Ma nghatax rendikont tal-flus f'kontijiet bankarji dikjarati fid-denunzja causa mortis ta' Carmelo Debono, missier il-partijiet.**

Il-kawza ma titrattax dwar l-amministrazzjoni tal-wirt ta' Carmelo Debono. Ghalhekk fil-fehma tal-qorti din l-oggezzjoni hi barra minn lokha ghal dak li jikkoncerna l-patrimonju ta' Carmel Debono. Ghal dak li jikkoncerna d-ditta A.C. & A Debono gia Ignazio & Sons, il-qorti fehemet li din kienet twaqqfet minn Ignazio Debono u li wara l-mewt tieghu din id-ditta baqghet topera. Il-qorti waslet ghal din il-konkluzjoni meta pparagunat il-kontenut tad-denunzja ta' Maria Theresa Debono (li jidher li mietet lejn nofs is-snin hamsin²) ma' dik ta' zewgha Carmelo Debono li mietet fis-17 ta' Jannar 1975. Fid-denunzja ta' Carmelo Debono jissemma hafna iktar investment.

ii. **Esproprijazzjoni ta' mahzen 22/23, Triq Cejlu, Marsa.**

L-atturi jaqblu li dwar dan il-mahzen kullhadd kien thallas sehemu. F'dan ix-xenarju 'l fatt li l-atturi jilmentaw li dan ma giex rifless fil-partiti tad-dhul fir-rendikont li taw il-konvenuti, mhu tal-ebda pregudizzju. Jekk xi hadd mill-konvenuti rcieva mahzen f'Porte de Bombes bhala parti mill-kumpens ghal tali esproprijazzjoni, din hi materja li taqa' 'l barra mill-oggett tat-talba. Kwalsiasi pretensjoni

² L-ewwel faccata tad-denunzja hi illegibbli ghalkemm jidher li giet prezentata fl-1954.

tal-atturi ghal xi rizarciment³ ma tistax tigi trattata f'proceduri li jitrattaw l-ghoti ta' rendikont minn min ikun qieghed jamministra gid.

i. **Fl-iskrittura tad-9 ta' Frar 2006 jissemmew flus fis-Sudan u Tunes u l-konvenuti ma tawx rendikont taghhom.**

Din l-iskrittura saret bejn Fr Carmelo Gatt u l-konvenut Ignatius Debono u permezz taghha ftehemu li jinqasmu l-flus depozitati f'kont tal-BOV numru 13201353019 li kienu bejn il-familja Gatt u Debono (fol. 315)⁴. Fiha jinghad li:

"Il-flus li hemm is-Sudan, Tunes u fil-kontijiet tal-Bank of Valletta, Bridge Wharf, Marsa jibqghu ugwalmart tal-familji Gatt u Debono, u hemm ukoll il-kaxxaforte f'numru 296 Main Street, Haz-Zebbug."

Minkejja tali dikjarazzjoni l-qorti m'hijiex sodisfatta li l-konvenuti kienu qeghdin jamministraw xi kontijiet bankarji gewwa s-Sudan u Tunes. Il-qorti ma taqbilx mal-atturi li l-*onus probandi* kien fuq l-atturi li qeghdin jamministraw dawn il-flus. Dak dikjarat fl-iskrittura jindika li l-investment li seta' kien hemm kienu komuni bejn il-familja Gatt u Debono. Kieku riedu l-konvenuti kellhom kull opportunita' li meta xehed Fr Gatt quddiem l-Assistant Gudizzjarju (ara verbal fol. 100), talbu taghrif dwar flus fis-Sudan u Tunes. Il-konvenut Joseph Debono xehed: *"Qatt ma kelli u ma ghandix dokumentazzjoni relatati mal-kontijiet li kien hemm f'Tunez u Sudan."* (fol. 218). Verzjoni li qatt ma giet kontradetta.

Rilevanti li fid-denuzja li ghamel Alfred Debono bhala wiehed mill-hames werrieta ta' missieru Carmel Debono ma jissemmew l-ebda flus f'Tunez jew Sudan.

³ L-atturi ddikjaraw: *"Ghaldaqstant l-atturi qeghdin jitolbu r-rizarciment min-naha tal-konvenuti ta' ammont fil-porzjon li jispetta lilhom li bih ikun jista' jinkera mahzen tal-istess daqs u ghall-istess ammont ta' zmien (madwar 15 il-sena)." (fol. 331).*

⁴ Mill-atti jirrizulta li fid-9 ta' Marzu 2006 saret skrittura ohra (fol. 105) li biha l-istess firmatarji emendaw il-likwidazzjoni fis-sens li Ignatius Debono rcieva s-somma ta' Lm10,288.10 f'isem il-familja Debono.

(c) **Wirt ta' Carmela Callus.**

Carmela Callus mietet fl-10 ta' Dicembru 1989⁵. Ma jirrizultax li qabel dakinhar l-konvenuti kellhom l-amministrazzjoni tal-patrimonju taghha. Id-denunzja taghha jidher li saret mill-konvenut Joseph Debono, u bhala gid jissemmew biss immobbli. Skond testment maghmul fid-19 ta' Marzu 1983 hi nnominat lill-konvenut Joseph Debono bhala ezekutor testamentarju. Fl-atti m'hemmx provi dwar jekk l-ezekutor ghamilx il-procedura kontemplata mil-ligi sabiex jigi kkonfermat fl-inkarigu mill-qorti volontarja. L-eredi taghha huma s-subien ahwa Debono ulied Carmelo u Maria Theresa konjugi Debono.

L-atturi jilmentaw li:-

1. Paragrafu 26 m'huwix komplet. Fil-fatt b'nota prezentata fis-27 ta' Dicembru 2011 (ara fol. 336) il-konvenuti ddikjaraw li Paragrafu 26 ghandu jaqra: *"Il-flus proprjeta' ta' dan il-wirt u l-introjtu ta' l-istess sas-sena 1992 gie kollu diviz bejn l-ahwa Debono."*
2. F'paragrafu 29 tar-renikont m'hemmx rifless id-dhul. Pero' dan hu rifless f'paragrafu 28 u spjegat ukoll f'paragrafu 25(b). Ghalhekk l-ilment m'huwix gustifikat.
3. Ma gie pprezentat ebda rendikont biex juru x'tip ta' kont bankarju kellha. Fid-denunzja ma jissemmewx kontijiet bankarji. Pero hu minnu li fis-seduta tal-5 ta' Lulju 2010 quddiem l-Assistant Gudizzjarju, Joseph Debono kien xehed: *"Id-denunzja ta' Carmela Callus ghamiltha jien. Naf li l-flus li kien hemm depozitati f'kont bankarju f'isem Carmela Callus gew maqsuma bejn il-werrieta kollha u ghandi l-firma ta' l-attur. Nipprometti li nesebixxi kopja tar-ricevuta tal-werrieta kollha tal-qsim tal-flus tal-kont ta' Carmela Callus....."* (fol. 218). Fl-atti hemm ricevuta datata 14 ta' Lulju 1991 (fol. 20) fejn jinghad hekk:-

⁵ Ara denunzja prezentata fis-6 ta' April 1990.

“Ahna Nazju Alfred u Moses ahwa Debono ircevejna kull wiehed is-somma ta' Lm516 li jirrigwardw il-flus li kelli jien (Joe) f'idi taz-zija il-mejta Carmela Callus. Ahna kuntent bihom u maghna l-ebda pretenzjonijiet fuq dawn is-suggett. Hawn taht iffirmati l-erba ahwa.”.

Wahda mill-firem hi ta' Alfred Debono. Fic-cirkostanzi l-qorti temmen il-verzjoni li nghatat minn Joseph Debono ghal kemm ma pprezentax kopja ta' rendikont bankarju.

(d) **Proprieta' komuni akkwistata mill-partijiet.**

F'paragrafu 30 tar-rendikont (fol. 292) il-konvenuti ghamlu riferenza ghal dhul minn ghalqa Ta' Scamardi, Haz Zebbug li l-familja Gatt u Debono akkwistaw b'cens perpetwu b'kuntratt tat-3 ta' Dicembru 1981 publikat min-nutar Dr Philip Saliba. M'ghandha x'taqsam xejn mal-amministrazzjoni tal-wirt tal-persuni li jissemew fir-rikors promotur. Ghalhekk l-atturi ghandhom ragun fl-oggezzjoni li rregistraw.

(e) **Ammont imhallas lil Alfred Debono.**

L-atturi jilmentaw li s-somma ta' Ewro 4,734.52 kienet giet sbankata mill-kont tal-BOV 13201353019 fi Frar 2006. Kien biss b'ittra legali fl-14 ta' Jannar 2010 li ntbaghat cekk lil Alfred Debono ghal din is-somma u mieghu kien hemm ittra legali “.... F'dan l-istadju ma hemm xejn iktar dovut mill-klijenti tieghi lil Alfred”. Fil-fehma tal-qorti l-atturi ghandhom ragun jilmentaw meta tqies li:-

- Il-hlas messu sar fl-2006 meta Ignatius Debono rcieva s-sehem tal-familja tieghu mill-flus depozitati f'dan il-kont;
- Id-dikjarazzjoni fl-ittra legali tatik x'tifhem li huwa pagament ghas-saldu.

Fl-att prezentat fit-18 ta' Novembru 2011 l-atturi talbu li “[...] l-konvenuti jzidu l-ispejjez inkorsi ghall-izbank ta' din

Kopja Informali ta' Sentenza

is-somma flimkien mal-interessi ghall-perjodu kollu li l-konvenuti zammew illicitament l-imsemmija somma.”

B'riferenza **ghall-wirt ta' Dun Guzepp Grech**, din hi trattata f'paragrafi 16-21 tar-rendikont. Fih jinghad li:

“L-uniku proprjeta' iehor derivanti minn dan il-wirt huwa dak li jissemma fid-divizjoni bhala Dar numru 2, Sqaq nru 1, Notabile Road, H'Attard. Din il-proprjeta qatt ma kienet fil-pussess ta' l-esponenti u ma jafux x'sar minnha.” (fol. 289).

F'dan ir-rigward fl-att li pprezentaw fit-18 ta' Novembru 2011, l-atturi m'ghamlu l-ebda kummenti.

Il-konkluzjoni tal-qorti hi s-segwenti:-

i. Ir-rendikont moghti fir-rigward tal-amministrazzjoni tal-gid ta' Ignatio u Theodora konjugi Debono m'huwiex sodisfacenti. Madankollu a bazi tal-oggezzjonijiet li ressqu l-atturi:-

Jekk wiehed kellu jibbaza l-kalkoli ghal dak li jikkoncerna flus fuq dak li jinghad fid-denunzja ta' Carmel Debono, jirrizulta li s-sehem li kellhom il-familja Debono mill-investment hu Lm107,023 mill-investimenti (ara sezzjoni B)⁶. Ifisser Lm21,404 (Ewro 49,859) ghal kull werriet ta' Carmelo Debono. Mill-atti jirrizulta li matul is-snin kull wiehed mill-hamest ahwa ircieva s-somma ta' Lm9,481 (Ewro 22,084) b'kollox Lm47,405 (Ewro 110,423), f'dak li gie deskritt bhala self (fol. 299-302).

Imbaghad hemm hlasijiet li saru lid-Dipartiment tat-Taxxi Interni fir-rigward tas-successjoni ta' missierhom, Carmelo Debono. B'kollox thallsu Lm29,431 (Ewro 68,555) [ara ricevuti ta' hlas a fol. ID9-ID20).

⁶ Qieghed jinghad hekk ghaliex il-werrieta ta' Andreana u Antonio ahwa Debono jidher li huma n-neputijiet, cjoe' ulied Carmelo Debono u Giorgia Gatt. Inoltre, il-qsim parzjali li sar matul is-snin dejjem sar bejn dawn iz-zewg familji, Debono u Gatt.

Kopja Informali ta' Sentenza

Il-qorti qeghda tifhem li l-hlasijiet saru kollha mill-investment li kien hemm ghaliex m'hemmx prova li xi hadd mill-partijiet hareg xi flus minn butu.

Il-bilanc li jibqa' hu ta' Lm30,187 (€70,316). Wiehed irid jikkunsidra wkoll li nqasmu flus li kienu depozitati fil-Bank of Valletta u Ignatius Debono rcieva s-somma ta' Lm10,228 (€23,824) li minnhom l-atturi ghandhom dritt ghal Lm2,045.6 (€4,765). Ghalhekk bejn wiehed u iehor tibqa' *unaccounted for* ic-cifra ta' Lm4,000 (€9,317.49) ghal kull wiehed mill-ahwa Debono.

Ovvjament dawn l-osservazzjonijiet m'ghandhomx jiftiehm li b'xi mod qeghdin jippregudikaw dak li ser jinghad fil-parti dispozittiva tas-sentenza, izda huma osservazzjonijiet li l-qorti thoss li ghandha taghmel gialadarba studjat l-atti voluminuzi.

ii. Ir-rendikont li nghata fir-rigward ta' Carmela Callus jidher li m'hemmx bazi ghall-oggezzjoni li jissemmew fl-att li l-atturi pprezentaw fit-18 ta' Novembru 2011.

iii. M'hemmx x'jinghad dwar l-amministrazzjoni tal-wirt ta' Dun Guzepp Grech mehud ukoll in konsiderazzjoni li l-atturi ma kkumentax.

Permezz tan-nota prezentata fit-8 ta' Frar 2012 l-atturi sottomettew: “[...] l-kont ta' amministrazzjoni huwa insodisfacenti wara erbgħa snin li dam dan ir-rikors. Għaldaqstant l-atturi qeghdin jitolbu lil din l-Onorabbli Qorti sabiex ittihom is-setgħa li fi zmien xahar mis-seduta li din il-Qorti jogħgħobha tiffissa b'nota mahlufa jispecificaw is-somma li għandha tingħatalhom”. Fis-sottomissjonijiet li saru waqt is-seduta tas-26 ta' April 2012 l-atturi semmew ic-cifra ta' **€339,497.24** (ara wkoll rikors tat-8/3/2013) bhala s-somma flus li jippretendu. Pero' dan minghajr ma taw ragunijiet kif waslu ghal din is-somma. F'kull kaz m'huwix possibbli li dan isir ghaliex l-Artikolu 394 tal-Kap. 12 japplika biss fejn ma jinghatax rendikont. Il-konvenuti taw rendikont fit-terminu stabbilit fis-sentenza parzjali, ghalkemm l-atturi m'humiex jaqblu ma' dak li

Kopja Informali ta' Sentenza

ddikjaraw l-konvenuti. Ovjament ghandhom kull dritt li jikkontestaw ir-rendikont, pero' dan irid isir bil-mod li tikkontempla l-ligi.

Taqta' u tiddeciedi t-tieni talba billi tikkundanna lill-konvenuti jhallsu lill-atturi s-somma ta' Ewro erbat elef tmien mija u ghaxar ewro u disgha u disghajn centezmu (€4,810.99), bl-imghax mid-data tan-notifika tar-rikors guramentat:-

i. B'dan li ma jfissirx li qieghed jigi approvat ir-rendikont moghti mill-konvenuti fir-rigward tal-wirt ta' Ignazio u Theodora konjugi Debono (Artikolu 391(1) tal-Kap. 12);

ii. Jibqa' mpregudikat id-dritt tar-rikorrenti li jimpunjaw ir-rendikont moghti mill-konvenuti permezz ta' rikors guramentat kif kontemplat fl-Artikolu 392 tal-Kodici ta' Organizazzjoni u Procedura Civili u jekk ikun il-kaz ghall-pagament ulterjuri minghand il-konvenuti⁷.

Spejjez kollha⁸ a karigu tal-konvenuti in kwantu dawn il-problemi nqalghu minhabba l-mod kif amministraw il-konvenuti.

< Sentenza Finali >

-----TMIEM-----

⁷ Ghalkemm fl-att gudizzjarju prezentat waqt is-seduta tat-18 ta' Novembru 2011 jinghad li hu rikors guramentat, m'hemmx dubju li dan kellu jigi pprezentat fir-Registru u jithallas id-dritt tar-registru. B'rikors guramentat il-qorti qeghda tifhem li ssir kawza. F'dan ir-rigward kien ikun ferm iktar utli ghall-atturi li kieku baqghu jigu ppatrocinati minn avukat ghat-tul tal-kawza kollha u mhux sempliciment isibu avukat u jitolbuh jiffirma n-numru mhux zghir ta' atti gudizzjarji li pprezentaw fejn dejjem jirrepetu l-istess affarijiet.

⁸ Inoltre fl-ewwel sentenza nghatat decizjoni favur l-atturi. Ghalhekk il-konvenuti ghandhom jaghmlu tajjeb ghall-ispejjez.